



“Wasal fl-aħħar il-jum sbejjah  
Jum ta' ferħ u allegrija  
Raġġi nfethu mill-istilla  
Fuq il-banda Sant'Andrija.”

## IN-NISA F'HAL LUQA MATUL IL-PERJODU TAL-ORDNI (1530-1798)

### L-ewwel parti

Dr Mario Cassar

#### Introduzzjoni

Il-każijiet imsemmija f'dan l-artiklu huma kollha ddokumenti fl-arkivji, u l-parti l-kbira minnhom ġew traskritti minn Dun Ġuzepp Micallef fil-ktieb imprezzabbli tiegħu, *Hal Luqa: Niesha u Ġrajjietha* (1975). Imbagħad, id-deskrizzjoni tal-qagħda generali tal-mara u l-isfond soċjokulturali ta' matul l-epoka tal-Kavallieri huma msejsa primarjament fuq ix-xogħol daqstant ieħor eċċellenti tal-Prof. Carmel Cassar, *Daughters of Eve* (2002). Xogħli kien li ninkwadra r-rakkonti pprovduti minn Micallef fil-qafas teoretiku ta' Cassar. Għaldaqstant dan hu bażikament xogħol ta' sintesi; il-qofol tal-materjal jistrieħ fuq xogħol imwettaq qabli minn haddieħor, imma n-nisġa tagħhom f'narrattiva koerenti hija kompletament tiegħi.

L-istorja ħafna drabi nkitbet mill-irġiel u n-narrattiva tagħhom kellha, aktar iva milli le, protagonisti maskili u setgħana - slaten, nobbli, kavallieri, ġenerali, politiċi, u l-bqija. Kien bis-saħħa tal-istorja soċjali li bdejna nsiru midhla, ftit jew wisq, ta' nies ta' mingħajr awtorità u meżzi, nies komuni bla pretensjonijiet u influwenza – raħħala, haddiema, qaddejja, bejjiegħa, baħħara, u l-bqija. Kien għalhekk ukoll li fl-aħħar bdejna nsiru nafu xi haġa dwar l-esperjenzi ta' nisa ordinarji li għexu ħajja anonima, normalment fid-dell ta' żwiegħom - aktarx ħajja iebes, kultant anki miżerabbli.

#### Iż-żwieġ, is-sess u l-Konċilju ta' Trentu

Il-ħakma bikrija tal-Ordni f'Malta (1530–1565) kważi tikkoinċidi mal-Konċilju ta' Trentu (1545–1563), u għaldaqstant mal-bidu tal-Kontro-Riforma. Il-Knisja, imbezża' mit-tagħlim meġjus 'eretiku' tal-Protestanti, riedet tinforza l-poter u r-regoli tagħha akkost ta' kollox. Din l-awtorità nfixxet ukoll fl-arena tas-sess u ż-żwieġ. Il-Konċilju ddikjara gwerri qalila

kontra kull tip ta' libertinagg sesswali – il-fornikazzjoni, il-konkubinagg, l-adulterju, il-bigamija, u s-sess qabel iż-żwieġ. Kull attività konjugali kellha sseħħ bil-barka tas-Sagrament. F'kelma waħda, il-Konċilju ried li jiddixxiplina lill-poplu fl-imġiba sesswali tiegħu. Il-Knisja riedet li jkollha padronanza mhux biss fil-qrati, fl-istituzzjonijiet statali, u fil-pjazez pubbliċi, imma anki fil-kmamar tas-sodda.

Il-Konċilju għamel minn kollox biex jeradika l-idea li l-fornikazzjoni semplici mhijiex dnub. L-adulterju, imbagħad, kien meqjus aghar mill-fornikazzjoni għax kien jisfida l-idea sagrosanta tal-monogamija. Il-problema tal-bigamija wkoll kienet pertinenti. Għal dan l-iskop il-Knisja, anki f'Malta, nidiet l-Istatus Liberi. Kull strangier li xtaq jiżżewweġ xebba lokali kellu, qabel xejn, iġib dikjarazzjoni ffirmata minghand l-isqof ta' art twelidu li hu kien tassew 'liberu' (*single*) biex b'hekk jiġu evitati żwiġijiet li fis-sew ikunu invalidi. Minkejja r-reqqa tal-awtoritajiet ekkleżjastiċi, xorta niltaqgħu ma' każijiet intermittenti li fihom raġel barrani nqabad li diġà kien miżżewweġ band'oħra.

Iż-żwieġ u s-sess, għalhekk, issa kienu qed jiġu skrutinizzati b'mod l-aktar rigoruż. Imma l-akbar skrutinju assidwu kien dak fuq il-komportament tal-mara. Idealment, post il-mara kien fid-dar matrimonjali, imħarsa minn żewġha, u mbiegħda minn kull sura ta' tentazzjoni karnali. Iż-żwieġ, wara kollox, kellu jistrieħ fuq l-onestà fix-xogħol u t-temperanza fl-imġiba, dejjem għall-ġid tal-koppja u ta' wliedhom.

### Il-mara u ż-żwieġ

L-evidenza kollha turi li f'dawn iż-żmijiet il-mara ma kinitx tippretendi minn żewġha l-istess livell ta' intimità emozzjonali u s-sostenn li wieħed jistenna llum. Sempliċiment kienet tistenna li jkun ġentili u li almenu ma jkunx abbużiv. Għal hafna nisa ż-żwieġ kien biss mezz ta' stabbiltà ekonomika – mezz kif mara tista' ġġaħgħa u tgħix f'sembjanza ta' serħan il-moħħ; f'it li xejn kien hemm hjiel ta' għożza u romantiċiżmu. Għal hafna nisa, iż-żwieġ kien diffiċli, għal xi wħud impossibbli.<sup>1</sup>

Hafna nisa kienu jiżżewweġ mingħajr l-iċken hjiel ta' mħabba, hafna drabi mġieghla mill-ġenituri tagħhom. L-alternattivi kienu l-kunvent jew it-triq.

In-nisa kienu kkontrollati minn missierhom u xi drabi anki minn huthom subien, li akkost ta' kollox riedu li jiproteġu l-unur tal-familja. Ir-rieda tal-mara nnifisha f'it li xejn kienet tgħodd. Dan ħalla hafna nisa fi stat ta' frustrazzjoni sesswali u disturb emozzjonali.<sup>2</sup> Hafna nisa batew is-swat u l-abbuż mingħajr il-possibiltà li jinfedew minn sitwazzjoni msejka. Id-divorzju, sintendi, kien inkonċepibbli.

L-għarus kien pjuttost jintgħazel fuq bażi ekonomika - essenzjalment fuq kemm kien kapaċi jsostni familja. Għalhekk hafna kienu jiżżewweġ fl-istess klassi soċjali tagħhom: il-fqar mal-fqar, is-sinjuri mas-sinjuri.<sup>3</sup> Billi fin-nofs kien hemm involuta l-proprietà, ebda familja ma kienet tixtieq li ġidha jispiċċa għand xi opportunist jew għand xi ċerċur.<sup>4</sup>

Il-mara kienet sugġetta għal żewġha f'kull rispettt. Ma setgħetx tiftaħ kawża, ma setgħetx tiffirma kuntratt, u ma setgħetx tmur il-qorti, jekk mhux bil-kunsens ta' żewġha. Verament, meta r-raġel imut, l-armla kellha d-dritt għal terz tal-beni tal-familja biex issostni lilha nfisha sakemm tibqa' hajja, imma dan kellu jerga' jgħaddi għand l-eredi tar-raġel mal-mewt tagħha.

Il-mara kienet ikkontrollata fuq kull livell; kien hemm saħansitra kontroll fuq l-ilbies u x-xaġhar. Il-kodiċi tal-ilbies kien strett hafna, aktar u aktar meta ċerti hwejjeġ kienu assoċjati mal-prostituti. Ix-xaġhar twil kien jgħodd biss għax xebbiet u għan-nisa tatriq. Kull mara miżżewweġa kienet mistennija li tgħatti xaġharha. Altrimenti, ix-xaġhar twil kien sinjal ta' disponibiltà sesswali.

Għal kull mara l-unur kien jiddependi fuq l-integrità sesswali tagħha, hekk li setgħet titla' l-qorti biex tiddefendi unurha. L-aghra haġa li stajt tagħmel biex tinsultaha kienet li tgħajjarha 'qahba'.<sup>5</sup> Fl-istess waqt, iż-żmijiet li qed nitkellmu fuqhom kienu kkaratterizzati minn doża karga ta' ipokrezija. L-adulterju ta' mara kien



kundannabbi bil-kbir, imma l-adulterju ta' raġel kien aktarx skużabbli. Il-mara kienet 'tidneb' minħabba l-lussurja innata tagħha, imma raġel kien 'jiżbalja' minħabba d-'debolezza' tiegħu.<sup>6</sup>

Nisa li ma kellhomx tfal kienu meqjusa falluti, halliha li kemm-il darba ma kienx ikun it-tort tagħhom, imma ta' żwieġhom. Dan ma kienx sempliciment il-ġudizzju ingust tas-soċjetà; in-nisa stess kienu jemmu hekk, sforz l-indotrinazzjoni kulturali taż-żmien. Hawnhekk jerga' jispikka s-sens ta' ipokrezija. Meta r-raġel kien ikun impotenti jew mielaħ, hafna drabi kienu jgħidu li hu kaġun ta' xi seher jew magħmul; mill-bqija, għax il-mara kienet hawlija u allura mhux kapaci tiled.<sup>7</sup>

Ta' min jgħid li anki t-tfal kienu trattati b'indifferenza, bħallikieku kienu piż żejjed fuq il-familja. Biss hawn min jargumeanta li din l-attitudni kienet il-mod kif l-ommijiet setgħu jkampaw mar-realtà kiefra tal-ħajja. F'soċjetà b'rata għolja ta' mortalità infantili (minħabba mard, nuqqas ta' iġene, jew nuqqas ta' ikel sustanzjuż), l-ommijiet bħal donnhom riedu jrabbu qoxra biex jiproteġu ruħhom mill-possibiltà perenni li wliedhom imutu żgħar.<sup>8</sup>

### Inkwiet qabel u wara ż-żwieġ

Qabel il-Konċilju, biex żwieġ jitqies validu ma kienx hemm bżonn il-kunsens tal-ġenituri – il-kelma solenni tal-għarajjes fil-preżenza ta' qassis kienet biżżejjed. Imma mbagħad bis-saħħa tad-digriet *Tametsi* (1563), li pprova jgħib iż-żwieġijiet taħt kontroll ekkleżjastiku, il-Knisja bdiet tesigi din il-kundizzjoni, anki jekk ma kinitx lesta li tiddikjarahom nulli kemm-il darba ma tkunx onorata fil-prattika.<sup>9</sup>

Mariano Batorra minn Ħal Qormi talab lil Imperia Mallia minn Ħal Luqa bħala martu. It-tfajla, li kien għad kellha biss 14-il sena, għall-ewwel aċċettat li tiżżewġu imma mbagħad, għal xi raġuni, reġa' bdielha.

Mariano tant hadha bi kbira li tellagħha l-Qorti tal-Isqof; argumenta li ladarba tat il-kunsens tagħha quddiem ix-xhieda kellha tonora l-wegħda tagħha. Imperia, konfuza u b'kuxjenza mtaqqla, baqgħet tirrifjuta. Qattgħet xi żmien mas-sorijiet fil-kunvent ta' Santa Skolastika, l-Imdina; imbagħad sabet kenn għand zijuha, Luca Zammit, fl-Imqabba. Eventwalment is-sentenza tal-qorti eżonoratha mid-dmir li tiżżewġ lil Mariano, li allura baqa' b'xiber imnieher.<sup>10</sup> Dan il-każ seħħ fl-1533, tliet snin wara l-miġja tal-Ordni.

Isabella, bint Luca Mallia, u Vestru Briffa kienu diġà żżewġu meta sabu li kienu jiġu minn xulxin fir-raba' grad. Għalhekk kellhom iressqu l-każ tagħhom fil-Qorti tal-Isqof biex jitolbu dispensa; din waslet minn Ruma f'Novembru tal-1534.<sup>11</sup> Il-Franciz Andrea Charlù żżewġ lil Vincenza Pantallerese, bint Antonio, imma kellu jaħrab minn Malta hekk kif sar magħruf li diġà kellu mara oħra f'art twelidu.<sup>12</sup>

Agata, armla ta' Michele Bondin, iżżewġet lil Antonio Briffa f'Lulju tal-1535. Tliet xhur wara kienu diġà l-Qorti tal-Isqof wara li l-mara akkużat lil żewġha li kien qed isawwatha u jaħqarha. Michele nstab hati u kellu jhallas multa, imma l-każ ma spiċċax hawn. Agata telgħet darbtejn oħra l-qorti biex tixli lil Antonio li kien heddidiha li joqtolha. Ir-raġel wehel multa oħra, imma martu, kontra qalbha, kellha tmur lura miegħu taħt l-istess saqaf. Ftit ta' żmien wara, il-mara stqarret quddiem il-Qorti tal-Isqof li kienet ħarbet mid-dar matrimonjali u b'konsegwenza hi stess spiċċat il-ħabs. Helesuha meta aċċettat li tmur toqgħod għand waħda armla qariba tagħha mingħajr ma toħroġ mid-dar (*house arrest*). Meta rawha tigri barra sew binhar kif ukoll billejl, wehlet multa talli kisret l-ordni tal-qorti.<sup>13</sup>

Fl-1591 Isabella Grech iżżewġet lil wiehed Sqalli minn Trapani, Vito de Bono. Dan kien *buonavoglia* (qaddief volontarju)

fuq ix-xwieni tal-Ordni. Fit-tmien snin ta' bejn l-1606 u l-1614 qatt ma deher Hal Luqa. Fl-1611 huha Nicola kien sema' li lil żewġha kienu għallquh f'Viterbo, wara li nstab ħati li kien seraq u qatel lil wiehed vjaġġatur. F'Diċembru 1613, Giuliano Psaila, ir-raġel li kellha ħsieb tiżżewweġ, reġa' lura Malta max-xwieni tal-Kavallieri. Qalilha li meta kien Marsilja, wiehed strangier stqarr ma' xi Maltin li hu nnifsu assista għall-esekuzzjoni ta' de Bono. Issa li kellha provi konkreti, Isabella resqet quddiem il-Kurja lokali biex titlob li joħorġu t-tnedijiet halli tkun tista' terġa' tiżżewweġ. Il-permess ħareġ f'Jannar tal-1614 u eventwalment ħadet lil Giuliano b'żewġha fit-13 ta' Awwissu tal-istess sena. Ġara li f'Ottubru ta' wara, il-mara rċeviet ittra preokkupanti li kienet tgħid li fil-fatt Vito mhux biss kien għadu ħaj, imma kien qed iservi fuq ix-xwieni ta' Napoli. Avżaha li kien bi ħsiebu jirritorna Malta fi żmien xahar u li fil-frattemp kellha tagħmel il-preparamenti meħtieġa. Konfuza għall-aħħar, Isabella marret tigri għand il-kappillan ta' Bir Miftuh, Dun Mario Mallia, u fost ħafna lfiq tarrfitlu kollox. Biss l-inkwriet tagħha ma tantx dam ikarkar wisq, għax ftit wara rċeviet ittra oħra, din id-darba mingħand il-kappillan tal-isptar ta' Santa Maria della Pietà ta' Messina, Patri Petro Garsia, li fiha għarrafha li Vito daħal marid fit-20 ta' Ottubru u sebat ijiem wara miet.<sup>14</sup>

Fl-1600 Caterina Calleja stqarret hekk: "Żewġi (Giuseppe, *buonavoglia*) ilu tmien snin nieqes mid-dar. Narah biss ftit drabi fis-sena." Geronima Fabiano fl-1631 kienet ilha s-snin ma tafx x'gara minn żewġha li kien fuq brigantin li għereq. Xtaqet terġa' tiżżewweġ u kemm-il darba marret tkellem lill-Vigarju Ġenerali, imma dan ma setax jagħtiha l-permess iadarba ma kienx hemm provi biżżejjed li żewġha kien miet tabilhaqq. Fl-aħħar ġabitha żewġ u ħadet lil Francesco Perone minn Messina; dan kien *buonavoglia* tax-xini *San Paolo*.<sup>15</sup>

Fl-1646 il-familja ta' Domenico Camenzuli rċeviet l-aħbar li hu tilef ħajtu waqt l-assedju ta' Kandja (Kreta). F'Hal Luqa sar xi quddies għal ruhu. Madankollu, ftit snin wara, meta martu laħqet reġġghet iżżewġet, saru jafu li Domenico, fil-fatt, kien għadu ħaj, imma kien qed jinżamm fil-jasar f'Kostantinopli.<sup>16</sup>

### Żwiġijiet imhallta f'Hal Luqa

Il-parti l-kbira tax-xebbiet kienu jiehdu rġiel mir-raħal stess. Billi l-familji kienu jafu lil xulxin mill-qrib kien ikun ferm aktar faċli biex xi ħadd jagħraf x'pezza hu s-sieheb prospettiv tiegħu. Imma xi nisa aktar avventurużi kienu miżżewġin strangieri, fosthom Caterina Briffa (lill-Grieg Stefano Spatafora), Domenica Chacalu (lil Manoli Maraviglia), Margarita Balzan (lill-Isqalli Giovanni Lopes), u Agata Camenzuli (lil Grieg ieħor jismu Manoli wkoll).<sup>17</sup> Dawn iż-żwiġijiet kienu kollha rreġistrati fl-ewwel snin tal-Ordni, bejn l-1530 u l-1565 (is-sena tal-Assedju). Dawn il-barranin setgħu waslu Malta mal-Kavallieri minn Rodi, jew ftit żmien wara biex ifittxu x-xogħol magħhom.

Cesare Palumbo, minn Torre del Greco ħdejn Napoli, kien ġie Malta mal-armata navali ta' Don Giovanni tal-Awstrija fl-1579; fl-1617 iżżewweġ lil xebba Halluqija. Kif diġà rajna, fl-1599, Isabella Grech iżżewġet wiehed *buonavoglia* tax-xwieni, Vito de Bono, minn Trapani, Sqallija; mentri, fl-1631, Geronima Fabiano iżżewġet lil Francesco Perone minn Messina. Maria Zingheir iżżewġet lil Mastru Nicola Gullo, Grieg li kien jaħdem ta' barbier.<sup>18</sup> F'darhom kellhom mithna, kamra żgħira, kċina, bitħa, bir u għalqa; kienu jħallsu tnax-il irbghi kera fis-sena.<sup>19</sup>

Xi xebbiet, m'għandniex xi ngħidu, kienu jizżewġu wkoll ġuvintur minn barra r-raħal. Fl-1601, pereżempju, insibu tmien xebbiet Halluqin li żżewġu f'Bir Miftuh (il-Gudja).<sup>20</sup> tlieta minnhom ħadu ġuvni

Halluqi, filwaqt li l-hamsa l-oħra ħadu ġuvni minn Haż-Żabbar, Hal Kirkop, il-Belt Valletta, Hal Balzan, u Ghawdex.

Il-kappillan ta' Bir Miftuħ, Dun Mario Mallia, sa mill-1604, beda jżewwēg lill-Halluqin f'xi dar fir-raħal stess, aktarx biex jiffrankalhom il-vjaġġ għal Bir Miftuħ. Dan ġara l-ewwel darba fis-26 ta' Novembru meta żżewwēg Marietta Buttigieg u Antonio Briffa. Spiss l-għarajjes kienu jiżżewwēg fid-dar ta' omm it-tfajla; drabi oħra kienu jiżżewwēg fid-dar ta' xi qraha jew ħbieb. Meta l-għarusa ma kinitx issib dar xierqa għall-okkażjoni, kienet tiżżewwēg fil-knisja ta' Sant'Andrija. L-ewwel żwieġ ta' din ix-xorta seħħ fid-9 ta' Ġunju tal-1607.<sup>21</sup> Vittoria, in-neputija tal-Kappillan Michele Maxta, iżżewwēg fid-dar tiegħu fl-1778.<sup>22</sup>

### **Id-dota u l-legati taż-żwieġ**

Ix-xebbiet, meta jiżżewwēg, kienu jirċievu d-dota minghand il-familja tagħhom. Meta, pereżempju, Martino Vella ħa lil Caterina Bonavia fl-1545, missierha għaddielu dar u żewġ għelieqi jmissu ma' Hal Luqa, filwaqt li Caterina stess irċeviet xi flus u rigali oħra.<sup>23</sup> Id-dota kienet indispensabbli, u ebda żwieġ ma kien jitqies komplut jekk l-għarusa ma kinitx tingħata xi ħaġa, żgħira kemm hi żgħira. Sintendi l-ġenerożità tad-dota kienet tiddependi mill-klassi ekonomika tal-ġenituri. Familji b'ħafna tfajliet kellhom jiffaċċjaw ħafna problemi għax kienu ta' piz finanzjarju enormi fuq nieshom.

Legat taż-żwieġ kien jitwaqqaf minn benefattur biex il-qbiela fuq xi proprjeta' jew l-interessi fuq xi kapital jingħataw b'dota ta' kull sena lil xebbiet fqar. Il-legat Psaila – l-ewwel wieħed tax-xorta tiegħu li twaqqaf fil-parroċċa – ingħata mill-Kappillan Agostino Cassia l-ewwel darba, ironikament, lil xebba minn Hal Kirkop, mhux minn Hal Luqa. Dan il-legat kien jiswa mitt skud.<sup>24</sup>

It-tieni legat taż-żwieġ fil-parroċċa ta'

Sant'Andrija twaqqaf minn Angelo Bonnici, meta fit-testment tiegħu (10/10/1645) ħalla tliet għelieqi lill-fratellanza tar-Rużarju, biex mill-qbiela tagħhom ta' kull sena tingħata dota xierqa lil xebba fqira nhar il-festa tar-Rużarju.<sup>25</sup> L-ewwel tfajla li gawdiet minn dan il-legat kienet Angelica Cachia li żżewwēg fis-6 ta' Ottubru tal-1647; ingħatat mal-erbghin skud.<sup>26</sup>

Fit-3 ta' Awwissu 1650, Domenico Tonna ħalla żewġ għelieqi u kapital ta' 250 skud biex twaqqaf it-tielet legat taż-żwieġ f'Hal Luqa. Kellu jingħata fil-festa tal-Ispirtu s-Santu, darba lil xebba mill-ġebbieda tiegħu u darba lil xebba mill-ġebbieda ta' martu Geronima, skont liema naħa tkun tmiss. Dan il-legat ingħata għall-ewwel darba lil Maria Bondi u kien jiswa 38 skud.

Legat ieħor fil-parroċċa thalla minn Dun Alwiġ Tonna fit-testment li għamel fl-4 ta' Mejju 1680. Kien jiswa 25 skud u kellu jingħata nhar il-festa ta' Sant'Anna. Ix-xebba kellha tiżżewwēg fuq l-altar tal-istess qaddisa. Dan seħħ fi żmien il-Kappillan Giuseppe Lamagna (li serva fil-parroċċa bejn l-1678 u l-1683).

L-għażla tax-xebba biex tiegħu wieħed minn dawn il-legati kienet issir bl-akbar reqqa. Il-kappillan kien l-ewwel iniedi l-konkors għal tliet darbiet fil-quddiesa kantata tal-Ħadd; imbagħad, fil-jum stipulat, fil-preżenza ta' nutar bħala xhud, kien jaqra l-ismijiet tax-xebbiet li jkunu applikaw. Fl-aħħar kien jithabbar l-isem ta' dik ix-xebba li tkun ntaġħżlet skont il-kundizzjonijiet mitluba mill-fundatur. Il-Ħadd, 13 ta' Marzu 1729, pereżempju, fi żmien il-Kappillan Mario Michele Mifsud, in-Nutar Tomaso Magri għażel lil Rosa Ellul minn Hal Luqa biex tibbenefika mil-legat Tonna.<sup>27</sup>

Hekk kif xebbiet barra mir-raħal kienu eliġibbli biex jieħdu legati mhollija fil-knisja parrokkjali ta' Hal Luqa, hekk ukoll xebbiet Halluqin setgħu jibbenifikaw minn legati mhollija f'parroċċi oħra. Ngħidu

aħna, fis-snin 1714 u 1715, żewġ tfajliet Ħalluqin żżewġu fil-Katidral tal-Imdina, u fl-1772 xebba mir-raħal żżewġet Bormla biex ħadu legati taż-żwieġ.

Ta' min isemmi li l-Università tal-Imdina,<sup>28</sup> kull sena nhar San Pawl (25 ta' Jannar), kienet ittella' bix-xorti 16-il isem ta' xebbiet iltiema u tagħtihom 25 skud kull wahda bħala dota taż-żwieġ. Fl-1725 Rosa Bonnici minn Ħal Luqa messitha din ix-xorti, imma ma setgħetx issib ġuvni biex tiżżewġu. F'Settembru tal-istess sena talbet biex jingħatalha ftit ta' żmien biex forsi jseħħilha dan il-ħsieb, imma xorta ma ġabithiex żewġ u fl-aħħar spiċċat biex ċediet il-legat lil oħtha Maria.<sup>29</sup>

Fl-1713 Francesca de Brincat ingħatat legat ta' ħamsa u għoxrin skud biex tiżżewwieg għax ommha kienet mejta u missierha kien ilsir - lanqas biss kienet taf kienx ħaj jew le. Fl-aħħar jiem tal-istess sena, missierha ġie lura Malta, imma tant kien bla saħħa li kellu bżonn l-għajjnuna ta' bintu biex jgħix.<sup>30</sup> Dan il-każ seħħ fi żmien il-Kappillan Ignazio Agius.

### Il-qagħda tal-mara: xogħol u tbatija

Wara t-tmim tal-Assedju l-Kbir, il-Kavallieri bdew jibnu l-Belt Valletta (1566). Bosta Ħalluqin sabu xogħol stabbli bis-saħħa ta' dan il-proġett enormi, billi l-parti l-kbira minnhom kienu bennejja u nies tas-sengħa. Fost il-ħaddiema kien hemm ukoll xi xebbiet u nisa miżżewġa minn diversi nħawi ta' Malta, inkluż Ħal Luqa. Din kienet xi ħaġa organizzata għax jissemmew nisa li kienu jmexxuhom, imma f'għajnejn xi wħud din kienet attività skandaluża. Il-perikli morali implikati f'dan ix-xogħol ġieghlu lill-kappillan taż-Żurrieq, Dun Anton Bartolo, jehodha qatta' bla ħabel kontra din id-drawwa; wasal biex fi prietka minnhom li għamel f'Ħal Luqa, iddeskriva lil dawn il-ħaddiema bħala 'nisa baxxi' u kkundanna bi kliem eħrex lil dawk li

kienu jmexxuhom.<sup>31</sup> Fi ħsiebu, il-possibilità ta' promiskwità fosthom, f'qafas post-Konċiljari, kienet assolutament abborrenti.

Skont Susanna Hoe, dawn in-nisa aktarx kienu jaħdmu ta' ballata, fi żmien meta s-soqfa kienu jinksew b'materjal imsejjaħ *puzzolana*.<sup>32</sup> Erin Serracino-Inglott, f'Il-Miklem Malti, jiddefinixxi *ballata* bħala "mara ħaddiema li tbattam il-qiegħa bħala xogħolha". Fil-fatt għal ħafna snin, dan il-ħidma kienet immonopolizzata mis-sess femminili.

Kien hemm ukoll xi bdiewa nisa. Fil-lista tal-Kappillan Francesco Theuma niltaqgħu ma' tliet ismijiet: Katerina Briffa, li tniżżlet bħala 'semibidwija' fl-1683 u fl-1684 u 'bidwija' fis-snin 1685-90. Margarita Tonna u Maria Caruana t-tnejn kienu meqjusa bħala bdiewa; Tonna fis-snin 1683-92 u Caruana fis-snin 1683-1695. Filwaqt li Briffa u Caruana aktarx żarmaw mix-xogħol tar-raba' għax ma setgħux ilaħħqu miegħu, Tonna telqitu biss meta l-età bdiet tagħmel tagħha. Fl-1692, meta l-aħħar darba li tissemma f'dal-impjieg, kellha 68 sena.<sup>33</sup>

Jekk ħaddiem kien ibati biex imantni familja, aktar u aktar kienet tbatija mara meta għal xi raġuni jew oħra kellha tiegħu ħsieb ta' kollox hi. Fl-irħula mhux ftit kienu n-nisa miżżewġa li kienu joħorġu jaħdmu, l-iżjed fir-raba', għax bil-paga ta' żwieġhom biss bilkemm kienu jlaħħqu mal-ħajja. Xi rġiel, imbagħad, kienu jabdikaw mir-responsabbiltajiet tagħhom lejn marthom u wliedhom. Vittmi tal-għażż, tax-xorb jew tal-logħob tal-azzard kienu jħallu l-familja bla sold. Domenico Schembri, fi żmien qasir, berbaq il-flus li martu kienet ġabet bħala dota, filwaqt li Domenico Scicluna tant ġab lil martu f'qagħda mwieġħra li kellha tbigh xi ħwejjeġ lill-ħajjat tar-raħal.<sup>34</sup>

Meta raġel kien jabbanduna l-familja, il-Qorti kienet tftitxu biex iġġieghlu jmantni lil martu u lil uliedu, imma mhux dejjem kien jirnexxilha tillokalizzah. Nghidu aħna,

Lorenzo de Lorenzo telaq mid-dar bla kliem u bla sliem, imma l-Qorti ma setgħet issibu mkien u l-avviż li twaħħal mal-bieb ta' daru biex jidher quddiem il-gustizzja ma sewa għalxejn. Martu Imperia, li kellha żewġt itfal, qalgħet il-permess biex tbigh dar li kellha għal 45 uqija flus. Dan il-permess kien neċessarju għax, kif għidna, skont il-ligi ebda mara ma setgħet tinnegozja art jew proprjetà jekk mhux bil-permess tar-raġel, li f'dan il-każ kien assenti.<sup>35</sup>

Xi nisa kienu jispiċċaw ifendu għal rashom għax żewġhom kien jinqabad fil-jasar. Billi r-raġel ta' Caterina Farrugia kien skjav f'Barberija, martu kellha toħroġ taħdem biex taqla' x'tiekol. Fl-1688 kellha saħansitra tiddejjien biex tikkura ruħha minn xi marda li ħakmitha. Maria Maxta, omm ta' tlitt itfal, kellha lil żewġha Isir f'Kostantinopli u fl-1725 spiċċat tissellef il-flus fuq dar li kellha biex tkun tista' tlaħħaq mal-bżonnijiet tal-familja. Teresa Sciberras, min-naħa l-oħra, ma kellhiex proprjetà fuqxiex tiddejjien, u biex tissellef ħames skudi, kellha tirhan 26 buttuna tal-fidda.

L-industrija tal-qoton kienet għadha attiva. Fl-1778 Maria Falzon kienet iddur ir-raħal tqassam il-qoton fil-familji biex jaħilgħu, jagħżluh u jlestuh bħala ħajt u tajjar. Maġenb il-bieb tad-djar, kont tara nisa bir-raddiena tagħhom jagħżlu t-tajjar. Filgħaxija kont tara n-nisa jintasbulek fuq l-għatba jpaċpċu u jtaqtqu. It-tfajliet, miġburin qaqoċċa, kienu jedhew ikantaw xi għanja Maltija.<sup>36</sup>

Xi nisa kienu jaqilgħu x'jieklu bħala qwiebel; oħrajn bħala ħuttaba. Dawk li kienu jassistu lill-ommijiet waqt il-ħlas aktarx ma kinux imħarrġa b'mod professjonali, imma x-xogħol tal-majjistra kien imfittex u aktarx rispettat. Teresa Grech minn Hal Luqa kienet tagħmilha ta' ħuttaba, u kienet tithallas a proporzjon tad-dota involuta.<sup>37</sup>

Nisa oħrajn spiċċaw jgħixu mill-karità: Maria Bonnici, armla ta' 60 sena kienet tmur

il-Belt Valletta biex tittallab. Hemmhekk kienet taqla' xi ftit flus, imma kultant anki xi ikel u qamħ.<sup>38</sup>

Mhux in-nisa kollha kienu passivi; kien hemm min fittex id-drittijiet tiegħu u għabha żewġ. U mhux in-nisa kollha kienu fqar; kien hemm xi wħud li kienu jgħixu fil-kumdità. Antonia, mart il-Ħalluqi Centurio Parisi, pereżempju, fl-1642, talbet li jingħatalha s-sehem li kien imissu żewġha minn korsa li kien għamel qabel ma waqa' Isir.<sup>39</sup> Fl-1592, Margarita Napolitano xtrat nofs is-sehem ta' dar ta' Paolo Bonavia bi sbatax-il skud.<sup>40</sup> Verament ftit kienu dawk li setgħu jaffordjaw iżommu seftura r-raħal. Imma Madalena Ellul, omm Dun Salv, kellha magħha lil Grazia Cassar ta' 50 sena.<sup>41</sup>

### Il-kenn tal-kunvent jew il-ħajja tat-triq

Kif rajna l-alternattivi għaž-żwieġ, tajjeb jew ħażin, kienu tnejn: il-kunvent jew it-triq. Il-ħajja konventwali kellha primarjament żewġ funzjonijiet: qabelxejn kellha tforni saqaf u għejxien relattivament diċenti fl-assenza ta' raġel, u t-tieni kienet iservi ta' kenn li jipproteġi l-unur tal-mara minn kull attività sesswali barra s-santità taż-żwieġ.

Cassar jaqşam is-sorijiet fi tliet tipi: (a) il-pjetuzi – dawk in-nisa twajba li b'sejħa ġenwina u minn rajhom, kienu jiddedikaw ħajjithom għal ħajja ta' talb u ċaħda; (b) il-vittmi reluttanti – dawk in-nisa li mingħajr vokazzjoni kienu jinqaflu mill-familjari tagħhom aktarx għax ma kellhomx mezzi biżżejjed biex jipprovdulhom dota; u (ċ) id-devjanti – dawk in-nisa li wara karriera ta' prostituzzjoni jew ħajja xellerata kienu jixtiequ jirrifformaw ħajjithom.

Il-fatt li ħafna nisa spiċċaw segregati fil-monasteri kontra r-rieda tagħhom, kien jippreċipita frustrazzjoni sesswali kbira fost ħafna mis-sorijiet, li wara kollox aktarx xtaqu jgħixu ħajja normali, jżewġu u jkollhom familja. Il-problema tad-dota kienet perenni; din kienet piż li għab ir-rovina ekonomika

ta' diversi missirijiet u d-disperazzjoni ta' diversi ulied bniet.

Kemm-il Inkwiżitur u kemm-il vjaġġatur barrani li resaq lejn Malta matul il-perjodu tal-Ordni rrimarka li l-pajjiż, partikolarment iż-żona tal-Port, kien infestat bil-prostituti. Din mhijiex sorpriża. Hafna nisa sempliciment ma kellhomx għażla, speċjalment dawk li kienu jormlu kmieni jew jiġu abbandunati minn żewġhom. Hafna kienu jagħzlu din it-triq wara li jkun ġew darahom mal-ħajt; mingħajr l-opportunità ta' xogħol xieraq u onest, kellhom ibiġġu ġisimhom biex jaqilgħu x'jieklu, altrimenti kienu jispiċċaw imutu bil-ġuħ.

Il-prostituzzjoni kienet sa ċertu punt tipprovdi grad ta' sigurtà ekonomika u awtonomija; ironikament, xi wħud kienu jgħixu aħjar minn nisa tad-dar ordinarji, jew minn nisa li kien jirnexxilhom isibu impjieġ bħala sefturi, haddiema fir-raba', jew haddiema fl-industrija tat-tessuti (ħajjata, nissieġa, eċċ.). Fl-istess ħin, kienu jgħixu ħajja mimlija perikli, insulti, abbużi, attackki vjolenti u anki sfregġi fuq persunthom. Jekk mara tad-dar, suppost imħarsa minn żewġha kienet vulnerabbli, aħseb u ara prostituta, mingħajr il-protezzjoni ta' xi raġel jew qarib.

### **Ir-romol u l-bizokki**

In-numru ta' nisa romol kien kbir ħafna – qabelxejn għax kienu jiżżewġu żgħar (kultant ta' tlettax u erbatax) u għaldaqstant ir-raġel kien aktarx imut qabilhom. Oħrajn kienu jormlu għax żewġhom kien imut fuq il-baħar, mgħarraġ jew fit-taqbid mal-Mislem.

In-nisa li kienu jormlu kienu sintendi suxxettibbli aktar għall-faqar. Mingħajr il-manteniment u l-protezzjoni tar-raġel kienu litteralment jaffrontaw il-miżerja. Ma kellhomx ħafna għażliet. Kien hemm min jagħtiha għall-ħajja tat-triq, bil-perikli u l-istigma li gġib magħha; oħrajn kienu

jissakru f'xi monasteru; oħrajn kienu jgħixu bil-karità billi joħorġu jittalbu; oħrajn kienu jagħtuha għas-seher u l-qari tax-xorti biex jaqilgħu xi sold. Ix-xogħol kien skars; ma kienx faċli timpjega ruhek; u min kien jirnexxilu jsib jaħdem, kien aktarx isofri l-isfruttament.

Min kien jerga' jiżżewweġ, kien aktarx jiżżewweġ raġel bit-tfal. Imma anki din is-soluzzjoni kienet, ħafna drabi, tikkawża l-inkwiet għax l-ulied kienu jaraw lill-mara ġdida ta' missierhom bħala użurpatriċi ta' ġid il-familja jew sostitut indenju ta' ommhom bijoloġika.

Is-soċjetà żammet il-mara dipendenti biex tibqa' kkontrollata. Nisa bi grad ta' awtonomija kienu dejjem trattati b'suspett. Xebbiet li ma jiżżewwux u jgħixu ħajja indipendenti kienu jitqiesu abborrenti, li jmorru kontra n-normi soċjali, għax skont il-kultura taż-żmien suppost li missierha jew żewġha kellhom jagħmlu tajjeb għaliha.

Il-bizokki kienu sorijiet terzjarji li ma kinux jgħixu ħajja konventwali bħas-sorijiet normali; kienu nisa reliġjużi li kienu joqogħdu mal-familja. Wara perjodu ta' novizjat kienu jipprofessaw u saħansitra jibdlu isimhom.

Fl-ewwel ħamsin sena tas-seklu tmintax, f'Hal Luqa kien hemm bosta minnhom. Il-maġġoranza tagħhom kienu mseħbin mal-Karmelitani, il-Frangiskani, u d-Dumnikani. Fl-1778 niltaqgħu ma' tnejn minnhom: Maria Pace ta' 31 sena kienet bizokka tal-Karmnu, filwaqt li Rosa Mifsud ta' 86 sena kienet mal-Ordni tal-Kapuċċini.

Minkejja li dawn it-terzjarji kienu xorta ddedikati għall-ħajja spittitwali, in-nies xorta kienu jħarsu lejhom b'suspett; il-fatt li kienu ċelebi u setgħu jħufu barra bla xkiel kien sors ta' tħassib kontinwu. Din it-tip ta' reliġjożità kienet ir-refuġju ta' bosta nisa fqar, li minn banda ma kinux igawdu l-protezzjoni ta' raġel, imma li fl-istess waqt ma xtaqux jinqafu f' monasteru.



Mhux kulhadd kellu grazzja magħhom. Billi kieku oġsa b'hafna skrupli, mhux l-ewwel darba u t-tnejn li kienu jteqfu jikkoreġu li xi hadd li jkun zbalja ji kienu jew bi mgħibbu. L-idea ta' pulizija 'morali' fil-toroq, sintendi, kienet turta lil hafna nies. Tfajliet storbożużi jew tehsin b'mod diżonest kienu jmortu hazin jekk tismagħhom jew tarabom xi biżokka għax kienet tagħlihom xebgħa l'sien.

*Jusokta fil-programm tal-festa ras-sena d-dieħla*

- 1 Carmel Cassar, *Daughters of Eve: Women, Gender Roles and the Hypocry of the Council of Trent in Colonial Malta*, Mireva Publications, Malta, 2002, 8.
- 2 Cassar 9.
- 3 Il-qaw' Matti jgħid: "Hus ras' hus; qamiel ma' qamiel."
- 4 Cassar 21.
- 5 Cassar 39.
- 6 Cassar 51.
- 7 Cassar 73. Il-qawl Matti jgħid: "Mura bla xaxx oħal tieg' bla daqq".
- 8 Cassar 88-89.
- 9 Cassar 7.
- 10 Joseph Micallef, *Mal Luqa: Shesta u Gwiffjetha*, Malta, 1975, 11-12.
- 11 Micallef 11.
- 12 Micallef 7.
- 13 Micallef 12-13.
- 14 Micallef 18-19.
- 15 Micallef 48.
- 16 Micallef 168.

- 17 Micallef 7.
- 18 Micallef 40.
- 19 Micallef 41.
- 20 Sab 1634, Mal Luqa kienet għadha tagħmel pani milt-parroċċa ta' Bir Mifrah.
- 21 Micallef 64.
- 22 Micallef 130.
- 23 Micallef 12.
- 24 Micallef 83-84. Dna Agostina Cassia kien l-ewwel kappillan ta' Mal Luqa: serva fil-parroċċa bejn 1-1634 u 1-1658.
- 25 Il-fratellanza tar-Rumju zżenonilha rożisti f'Mal Luqa sa mill-1587.
- 26 Micallef 84.
- 27 Micallef 84.
- 28 Din l-Universita' kienet muniċipju amministrattiv' speċi ta' Kunsill tal-Gvern lokali.
- 29 Micallef 84-85.
- 30 Micallef 168.
- 31 Micallef 25.
- 32 Susanna Hoč, *Malta: Women, History, Books and Places, Holy Books/The Women's History Press, Oxford, 2015*. Luq il-leż tal-hadidema njeż ara wkoll Paul Cassar, "Women in Malta: A Historical Vignette", fi *Saventia* 38, 1975, 77, 5-25.
- 33 Micallef 170.
- 34 Micallef 175-76.
- 35 Micallef 176.
- 36 Micallef 181.
- 37 Rosanna Attard & Robert Azzopardo, *Daup- Life in Eighteenth Century Malta*, Midsea Books, Malta, 2011, 46.
- 38 Micallef 176.
- 39 Micallef 164.
- 40 Micallef 41.
- 41 Micallef 182.



Karolina li turi nisa bi-għonnella sejr in lejn il-Knisja tal-Madonna tad-Dawl li kienet tagħmel ma' Mal Luqa. Fil-lemin tal-karolina tidhor il-knisja ta' Mal Luqa.